

వారిద్దరూ ఆ విషయం మీద చర్చిస్తూ ఓ అడవిని దాటుతూండగా వారికి ఓ పెద్దపులి ఎదురుపడింది. వెంటనే చెట్టెక్కిన భక్తుడ్ని చూసి జ్ఞాని నవ్వుతూ చెప్పాడు.

“నువ్వెందుకు నిన్ను నువ్వు కాపాడుకోవాలని చూస్తున్నావు? ఆ శ్రీకృష్ణుడే నిన్ను కాపాడుతాడు.”

“మనంతట మనమే మనల్ని రక్షించుకోగలిగినప్పుడు భగవంతుడ్ని ఎందుకు కష్టపెట్టడం?” ప్రశ్నించాడు భక్తుడు.

జ్ఞానికూడా వెంటనే చెట్టెక్కి చెప్పాడు.

“నువ్వు చెప్పింది నిజమే. జ్ఞానం కన్నా భక్తే గొప్పదని గ్రహించాను.”

### 135. బరువు

కరువు రోజుల్లో ఇద్దరు ఓ గ్రామంనించి దగ్గరే వున్న పట్టణానికి, తమ తమ ఉంగరాలని తీసుకుని అమ్మడానికి నగల దుకాణానికి వెళ్ళారు. ఆ సమయంలో ఆ దుకాణం యజమాని గురువు కూడా అక్కడే ఉన్నాడు.

ఇద్దరి ఉంగరాలని నగల దుకాణం యజమాని తూచాక గురువు ఒకతన్ని చూపించి.

“రెండో అతని కంటే ఇతని ఉంగరం బరువు ఎక్కువ కాబట్టి ఇతనికి ఎక్కువ డబ్బివ్వు.”

“స్వామీ! రెండో అతని కన్నా ఇతని ఉంగరం బరువు తక్కువ.”

“కాదు. ఎక్కువ.”

“కాదు స్వామీ! కావాలంటే మీరే తూకం వేసి చూడండి.”

“తూకం అక్కర్లేదు. ఇతని ఉంగరమే ఎక్కువ బరువు గలది.” అని ఆ గురువు అతన్ని అడిగాడు.

“ఈ ఉంగరం దేనికి అమ్ముతున్నావు?”

“మా గ్రామంలోని మాల గూడెంలోని వారికి తిండి గింజలుకొని తీసుకెళ్ళి ఇవ్వడానికి” జవాబు చెప్పాడతను.

“నువ్వు?” అడిగాడు రెండోవాడిని.

“మా కుటుంబానికి తిండి గింజలు కొనడానికి.” చెప్పాడు రెండోవాడు.

“విన్నావా? ఎవరు తనకోసం ఉంగరాన్ని అమ్ముకుంటున్నాడో అతని ఉంగరం బరువు కన్నా, ఇతరులకి దానం చేయడానికి అమ్మే ఉంగరం బరువు ఎక్కువ. కాబట్టి అతనికి ఎక్కువ ధర ఇవ్వు.” చెప్పాడు గురువు.

### 136. విజయం-ఆనందం

ఓ తాత్త్విక గురువు ఓ రోజు తన శిష్యులని అడిగాడు.

“విజయానికి, ఆనందానికి గల తేడా ఏమిటి?”

అనేకమంది అనేక సమాధానాలు చెప్పారు కాని వాటిలో ఏదీ గురువు ఆశించిన విధంగా లేకపోవడంతో తనే సమాధానాన్ని చెప్పాడు.

“మీరు కోరుకున్నది మీరు పొందగలగడం విజయం. మీరు పొందిన దానితో మీరు తృప్తి పడగలగడం ఆనందం.”

తర్వాత ఆయన మళ్ళీ ఇలా చెప్పాడు.

“మనం ఈ ప్రపంచంలో కోరుకున్నవాటి వెంటపడి మన సమయాన్ని అందుకు ఖర్చుచేసి వాటిని సాధించగలిగితే పొందే విజయం కన్నా, మనకి వచ్చిందాంతో తృప్తి పడుతూ మన సమయాన్ని భగవదారాధనకి వెచ్చించడం మంచిది. అందువల్ల మనం ఇక్కడే వదిలేసి వెళ్ళే ఇహ లోక సంపదలని కాక పరలోక సంపదని సమకూర్చుకోగలం. ఇహలోక సంపదని సంపాదించిన ఎవరూ దాన్ని పూర్తిగా అనుభవించకుండా ఇతరులకి వదిలివెళ్ళడమే అధికం. పరలోక సంపద మనం ఎక్కడున్నా మనకి నిజంగా ఉపయోగించే సంపద.”

### 137. దేవుడున్నాడు

ఓ చక్కటి పార్క్ లో వ్యాహ్యాలికి వచ్చిన ఓ పాప ఆకాశంలోకి కాసేపు ఏదో వెదుకుతున్నట్లుగా చూసింది. తర్వాత మెల్లిగా అడిగింది.